

(१०)

प्योकड़ी घरि लादली, तूं साहुरड़े सुख वसु ।
लोक परिलोक में पार्थिवी, तुंहिजो हून्दो निर्मलु जसु ।
शल केशव कटींदो कसु, जियंदी रही श्रीजानकी ॥

कृपानिधान साहिब मिठा फरिमाईनि था: बोलिणा सति
श्रीवाहगुरु ! साहिब मिठिड़ो सदां सनेह जे रंग में रंगिया प्रीतम
जी प्रेम ओर में मगनु आहिनि । संदनि दिलि सदां प्रेम जे मधुर
तरंगनि में रती पई आहे । रोम रोम में प्रीतम जे जस गान जी
ऐं अंग अंग में सेवा जी प्यास लगल आहे । जियं कंहि बुखिए
कुटम्ब खे भोजन जो थालहु मिली वजे त सभु मस्तु थी खाइण
लाइ डोड़ंदा आहिनि तियं प्रेमियुनि खे प्रीतम जे रूप माधुरी अ
जो भोजनु मिलण ते, नेत्र दिसण लाइ, कन बोलनि बुधण
लाइ, हथिड़ा सेवा करण लाइ, हृदयु छाती अ सां लपिटाइण
लाइ, ललिचाइजी उन्मति थी पवंदा आहिनि । साहिब मिठिड़नि
खे बि अंग अंग में प्रीतम जी सेवा, कुशल कल्याण ऐं वधंदड़
सनेह जी प्यास आहे । कसिरत कंदा हुआ बि जणु प्रीतम जे
दर जी सेवा में मगनु आहिनि ।

साहिब मिठिड़ा मिठिड़ी स्वामिनि जे चरण कमलनि खे
गोद में करे प्रेम सां जावकु बि लगाइनि था ऐं मिठे स्वर सां
मिठी आशीर्वाद बि था दियनि ।

श्रीजनक महाराज ऐं सुनयना अमड़ि जी गोद में प्यार सां
पलियल अमड़ि ! तवहां जा सभेई अंगल मायड़ी अ मिठा करे
मजिया । बालिड़ियुनि सां गदु रांदि कयो त मिठी अमड़ि जियं
गऊ बछुड़े जे पोयां फिरंदी आहे तियं माता बि लिकी लिकी
पोयां पई फिरे । तलाब में नील कमल दिसनि त प्रीतम जी
अंग कांति खे सम्भारे अंगलु कनि त इहो घुरिजे त झटि
सहेलियूं आणे दियनि । उन रीति मिठी अमां तवहां पंहिजे
पीहर में सदां लाद सां पलिया आहियो । तवहां जे प्यार में
उन्मति थी अमड़ि सुनयना महाराणी दशरथ महाराज खे पारत
थी करे; लज छदे, न त राज राणियूं इयें काथे गाल्हाईदियूं
आहिनि । जियं पेकनि में लादुला अलबेला थी पलिया आहियो
तियं हाणे साहुरनि में सदा अनन्त सुखनि जे हिन्दोरे में झूलो ।
(साहिब मिठिड़नि खे बन जी यादि थी अचे त ही कोमलु चरण

कठिन भूमि ते किंय घुमिया हून्दा ? क्यास में भरिजी था
चवनि) मिठी स्वामिनि ! तूं पेकनि में लाद्र में पली नाज़ निपनी,
अतुर लपेटी, चन्दन चरिचांगी हुईअ । तवहां खे सुनयना अमड़ि
जियं नेत्र पुतिलियुनि में पालियो आहे तियं श्री कौशल्या महाराणी बि
तवहां खे ओतिरे सनेह सां पालींदी । जीयं जीवन वलिड़ी अ
दे वरी वरी निहारिबो आहे तियं अमड़ि तवहां खे दिसंदी मंगल
मनाईंदी रहंदी । जियं कल्प वृक्ष जी वलिड़ी अ खे पालिबो आहे
तियं अमड़ि अनुराग सां तवहां खे प्यारु कंदी । बन जा कष्ट
विया । तवहां चोदहं वरिहिय बन में जा तपस्या कई आहे उन
जी टिन्हीं लोकनि जूं देवियूं मुक्ति कंठ सां साराह थियूं कनि ।
जिते बि पतिविरिताऊं देवियूं गदिजनि थियूं उते तवहां सतिगुरु
स्वामिनि जो जसु गानु करे आनन्द थियूं पाइनि । हिन लोक में
पृथ्वी अ जे राजाउनि जूं राणियूं मिठी स्वामिनि अमड़ि जो
दर्शनु करण अचनि त पंहिजे मुकुटनि जूं मणियूं श्रीस्वामिनि जे
चरण कमलनि में नज़रानो थियूं रखिनि ऐं संदनि मधुरु नामु
मणियुनि में जड़ति कराए पंहिजे मुकुटनि में धारणु थियूं कनि ।
जड़ चेतन सभु जीव तवहां जा गुण गानु था करनि । बन जूं

कूलिणियूं किरातिणयूं जिनि कढ़हीं कंहि धनवान स्त्री अ सां
गाल्हाइण जो बि अवसरु न लधो तिनि खे जगत आराध्य
साकेत स्वामिणि चक्रवर्ती राजाधिराज महाराजनि जी प्राणेश्वरी
स्वामिनि सां सहज वार्तालाप करण जो सौभाग्यु प्राप्त थियो ।
मस्तनि वांगे जियं तियं पयूं गाल्हाइनि पर महिरबान साहिब
सियचन्द्र उन्हनि जो बोलु बुधी अति प्रसन्न पिया थियनि
“मिठ बोलिड़ा श्रीसीय साहिब मोरा ।”

तवहां जे मधर जस जी अखण्ड दिव्य जोति सदां जागंदी
रहंदी उनमें तेल जी घुरिज कान्हें । पर सनेही संत पंहिजे
पवित्र सनेह रूप घृत सां उजालो कंदा रहनि था । इन करे
साहिब मिठनि जे अनुराग भरियनि उद्गारनि ऐं आशीश सां
बि उहा अखण्ड जोति सदा निर्विघ्न जागंदी रहंदी । साहिब
मिठे जूं सनेह भरियूं ललिकारियूं ब्रह्मण्ड जे पारि ताई प्रेम जो
अनन्त जसु वधाईनि थियूं । साहिब मिठिड़नि जे कृपा जे रस
समुद्र जी बूंद मां साहिबनि जा दास विस्पति में नितु नवां
अद्भुत समाज अनुभव करे रहिया आहिनि, उन सनेह जे
अथाह समुद्र में केदो आनन्दु हूंदो इहो त साहिब ई ज़ाणिनि

था । मिठी अमड़ि ! विद्या धरियूं किनरियूं जे के सुरताल ते
आरामु करण वारियूं से बि तवहां जो जसु ग़ाइनि थियूं । जियं
प्राणनि लाइ हवा ज़रूरी आहे तियं संसार जे जीवनि लाइ
तवहां जो जसु तमामु घणो ज़रूरी आहे । श्रीरंगनाथु वैकुण्ठेश्वरु
बाबो तवहां जे सभिनी कष्टनि खे कटे छद्दींदो अथवा सभु
विघ्न मिटाये छद्दींदो । सदां जीअंदा रहो मुंहिजा अमां जान !
असां निमाणियुनि ब़ालिड़ियुनि जी मिठी अमां तवहां जी अचण
वारी सभु कसाई बि कटिजी वेंदी । साहिबनि मिठिड़नि जे
हृदय में सनेह जी झीणी बाहि सदां सुलगंदी थी रहे । उन
व्याकुलता में चवनि था त केशवु कृपा करे तवहां जा सभु कष्ट
कटे, सदा पंहिजे सुहाग़ भाग़ सां सुखी रखंदो । तवहां जे
सुखनि जो समुद्रु लहिरियूं द्दींदो रहंदो । सदा मिलिया युगल
धणी ।

मिठिड़े बाबल साई अमां जी सदाई जै ॥